

समाचार वाणी

खबर जो करें असर !

नाशिक | Monday, 28 September 2026

2028 से पहले रामगढ़ बांध में पहुंचेगा पानी, विधानसभा सत्र में जल संसाधन मंत्री सुरेश रावत का बड़ा आश्वासन

राजेश चौधरी

Published on 30 Jan 2026



राजेश चौधरी | रामगढ़ | समाचार वाणी न्यूज़

राज्य विधानसभा के सत्र के दौरान जल संसाधनों से जुड़े महत्वपूर्ण मुद्दों पर व्यापक चर्चा हुई। इस दौरान माननीय जल संसाधन मंत्री श्री सुरेश चंद्र रावत ने रामगढ़ बांध को लेकर बड़ा और राहत भरा आश्वासन दिया। मंत्री महोदय ने स्पष्ट किया कि वर्ष 2028 से पहले रामगढ़ बांध में पानी लाने की योजना को पूर्ण कर लिया जाएगा।

विधानसभा सत्र के दौरान बजट एवं जल परियोजनाओं पर चर्चा के क्रम में जमवारामगढ़ विधायक श्री महेंद्र पाल मीणा ने अपने क्षेत्र की गंभीर पेयजल समस्या को सदन में मजबूती से उठाया। उन्होंने रामगढ़ बांध की उपयोगिता बताते हुए कहा कि यह परियोजना पूर्ण होने से क्षेत्र के हजारों लोगों को पेयजल संकट से स्थायी राहत मिलेगी।

जल संसाधन मंत्री श्री सुरेश चंद्र रावत ने विधायक द्वारा उठाए गए विषय पर सकारात्मक प्रतिक्रिया देते हुए भरोसा दिलाया कि सरकार इस योजना को प्राथमिकता के आधार पर आगे बढ़ा रही है। उन्होंने कहा कि तकनीकी प्रक्रियाओं और आवश्यक संसाधनों को ध्यान में रखते हुए वर्ष 2028 से पहले रामगढ़ बांध में पानी पहुंचाने का लक्ष्य निर्धारित किया गया है।

मंत्री के इस आश्वासन पर जमवारामगढ़ विधायक श्री महेंद्र पाल मीणा ने आभार व्यक्त करते हुए कहा कि रामगढ़ बांध में पानी आने से न केवल पेयजल समस्या का समाधान होगा, बल्कि कृषि क्षेत्र को भी बड़ा लाभ मिलेगा। इससे किसानों को सिंचाई की बेहतर सुविधा मिलेगी और क्षेत्र के सामाजिक व आर्थिक विकास को गति मिलेगी।

इस महत्वपूर्ण चर्चा के दौरान चाकसू विधायक श्री रामवतार बैरवा, महुवा विधायक श्री राजेंद्र कुमार मीणा तथा लालसोट विधायक श्री रामविलास मीणा भी उपस्थित रहे। सभी जनप्रतिनिधियों ने रामगढ़ बांध परियोजना को समयबद्ध ढंग से पूर्ण करने की आवश्यकता पर सहमति जताई।

रामगढ़ बांध को लेकर सरकार की इस घोषणा से जमवारामगढ़ सहित आसपास के क्षेत्रों में खुशी और उम्मीद का माहौल है। लंबे समय से जल संकट से जूझ रहे क्षेत्रवासियों को अब स्थायी समाधान की आशा बंधी है।

DISCLAIMER: the views/contents expressed/presented herein, within this advertorial and promotional feature are the sole and exclusive responsibility of individual clients/expert/their authorised representative/राजेश चौधरी, to which effect, publication house/its representative/affiliates are not responsible/liable whatsoever.